

ሰንበት ዘጳራቅሊጦስ

ግንቦት 30 2012 ዓ.ም. (6/07/2020)



ጳራቅሊጦስህ እፌኑ ለክሙ ዘኢይክል ዓለም ነሚኦቶ መንፈስ ጽድቅ ጳራቅሊጦስ

መዝሙር፡ ይትፈግሕ ሰማይ ወትትሐሰይ ምድር. . . .

ንባባት፡ ሮሜ 8:817፥ ፥ 1ዮሐ. 2:20-ፍ፥ ግ.ሐ. 2:1-11፥ ዮሐ. 14:15-26፥

ስብከት፡

1. ወመንፈስከ ቅዱስ ኢታውጽእ እም ላዕሌየ እስየኒ ፍሥሐ ወአድኅኖተከ ወመንፈስ ዓዚዝ አጽንዓኒ” “ቅዱስ መንፈስካውን አይተግድፈኒ፥ ሓጎስ መድኅንካ ምለሰለይ፥ ፈትየ ክእዘዘካ ደግፈኒ” መዝ. 51:11~12.
2. “ዛቲ ዕለት እንተ ገብረ እግዚአብሔር፥ ንትፈሳህ ወንትሐሰይ ባቲ፥ አእግዚአ አድኅንሶ” “እታ እግዚአብሔር ዝገበራ መዓልቲ እዚአ እያ፥ ብእኣ ንተሓጎስን ባህ ይበለናን፥ አእግዚአ አዓውተና” መዝ. 118:24

ብዓለ ጳራቅሊጦስ ዝዓበየ ጥርዚ ብዓለ ትንሣኤ እዩ። ጳራቅሊጦስ ማለት “ብዓል ሓምሳ” ድሕሪ ፋሲካ አይሁድ ዝብዓል እዩ እዚ ኸአ አይሁድ ኣብ ደብረ ሲና እግዚአብሔር ንሙሴ ሕጊ ዝሃቦ ዘኪሮም ዘብዕልዎ፥ ምስ አምላኽን ኣብ ነነድሕዶምን ህዝቢ አምላኽ ኮይኖም ክነብሩ ኪዳን ዝኣተዎም ብዓል ዘኪሮም ዘብዕልዎ እዩ። አምላኽ ዓሰርተ ትእዛዛት ሂብዎም ከመይ ኢሎም ህዝቢ አምላኽ ከምዝኾኑ መታን ክሕግዞም ምኽንያቱ ህዝቢ አምላኽ ምዃን ማለት ምስ አምላኽን ኣብ ነነድሕድካን ርክብ ገርካ ከምቲ አምላኽ ዝደልዮ ምኻድ ማለት እዩ።

ደቂ ሰብ ነቲ አምላኽ ዝብለና ሓዲግና ብናትና ድለትን ተበግሶን ጥራሕ ክንመርሕ እንተ ጀመርና ኣብ ጸገም ኢና እንኣቱ፥ ናይ እዚ ኣብነት ዝኾነና ህንጻ ግንቢ ባቢሎን ኣብ ዝፍጥረት 11 እነንብቦ ደቂ ሰብ ሰማይ ጠቀስ ክሃንጹ ዝወሰኑሉ በዚ ኣቢሎም ከአ ምስ አምላኽ ከምድላዮም ክራኸቡ፥ ንአምላኽ ከአ ከምድላዮም ኣብቲ ዝደልይዎ ክሰምር ዝሓሰቡሉ እዩ። እንተ ኾነ ኣብ መንጎ አምላኽ ኣብ ነነድሕዶም ከምዘይረዳድኡ ገርዎም ኸዑ መደባቶም ክገብሩ አይ ከኣሉን። ዝተፈላለዩ ቋንቋታት ክዛረቡ ጀሚሮም ስለዚ ምርድዳእ ኅዲልዎም በዚ ኸአ ብሓባር ክሰርሑ አይተኻእለን።

እዚ ናይ ባቢሎን ታሪኽ ምስቲ ኣብ ብዓል ጳራቅሊጦስ ዝኾነ ዝመሳሰል ኣለዎ እንተኾነ ብኣንጻሩ እዩ። ኣብ ጳራቅሊጦስ ሰባት ተረዳዲኦም ኣብ መንግኦም ሓደ ርድኢት ተፈጠሩ፥ አምላኽ ባዕሉ ነቲ ሓድነት ፈጠርዎ ኣብ ባቢሎን ግን ፈላልይዎም። ባቢሎን ሰባት እዮም ጀመርቱ ጳራቅሊጦስ ግን አምላኽ ባዕሉ እዩ ጀማሪኡ።

ነዚ መሰረት ገርና ኢና ሰንበት ጳራቅሊጦስ ዘኪርና ነብዕል ዘሎና። ሎሚ ሳልሳይ ኣካል ቅድስት ስላሴ ኣብ መንጎና ኃዲሩ ንኣና ንደቂ ሰብ ክመርሕን ክሕግዝን ብዕሊ ዝተራእየላ ፍልይቲ ዕለት ልደትና እያ። ከም ማሕበር ክርስቶስ በዛ ቅድስት ዕለት ኢና ጀሚርና ስለዚ ሎሚ በዓልና እውን

እዩ። ደቂ ሰብ ሓደ ኣብ ሕይወትና ብዝልዓለ እንዝክሮ ዕለተ ልደትና እዩ እዚ ኸአ ናይ ሓጎስ ብዓል ገርና ስለ እንዝክሮ እዩ። ብዓልና ብፍሉይ ሓጎስ ክነብዕሎ ከሎና ክልተ ምኽንያት ኣሎና።

1. ጳራቅሊጦስ እቲ መጻናንዒ ኣብ ልዕሊ ሓዋርያት ዝወረደሉ እናዘከርና ናባና እውን ከም ዝወርድ ንዝክር። ኩሎም ምስጢራት ክንቅበል እንከሎና ብጸጋ መንፈስ ቅዱስ ኢና እንቕበሎም። ኩሎ ሰናይ እንገብሮ ኃይሊ መንፈስ ቅዱስ ኣባና ክሓድር እንከሎ እዩ።
2. ልደት ኣደና ዝኾነት ቅድስት ቤተክርስቲያን እዩ። መዓልቲ ጳራቅሊጦስ ብዕሊ ቤተ ክርስቲያን ብመንፈስ ቅዱስ ተወሊዳ ነቲ መምህራ ዝኾነ ክርስቶስ ብዕሊ ክትሰብኩን ክትምስክሮን ዝጀመረትሉ ፍሉይ ዕለት እዩ። ስለዚ ብሩኽ ልደት እንተ ተበሃልና ግቡእ እዩ። ብዓል ዘብዕል ትርጉምን ዕሞቕን ዘብዕሎ ዘሎ ምስተረድኦ ፍሉይ ትርጉም ኣብ ሕይወቱ የርኢ ሎሚ ብዓልና ናይ ብሓቂ ብዓል ክኾነልና ኣብ ልብና መን ኃይሩ ይመርሓና ኣሎ ሕይወትና ንመን ይምስክር ርክባትና ብኸመይ ይርኣዩ ሰባት ኣባና ፍቕሪ ምሕረትን ሰላምን ይርእዩ እናበልና ንርእስና እንተ ሓተትና ብዓልና ነብዕሎ ኣሎና ክንብል ንኸእል።

ኣብ መዝግብ ሃይማኖት ካቶሊካዊት ቤተ ክርስቲያን ቍ 689 ከም ዝገልጸ “እቲ ኣቦ ኣብ ልባትና ዘፍሰሶ መንፈስ ወዱ ንሱ ብሓቂ ኣምላኽ እዩ (ገላ 4:6)። ምስ ኣቦን ምስ ወልድን ሓደ ህላዌ ዝኾነ መንፈስ ቅዱስ ኣብ ናይ ሥላሴ ውሳጤ ሕይወት ኮነ። ኣብቲ ንዓለም ዝጽግም ህያብ ፍቕሪ ካብኣም (ካብ ኣብን ወልድን) ፈጹሙ ዘይንጸል እዩ። ነቲ ውሃብ ሕይወት ሓደ ህላዌን ዘይከፋፈልን ሥላሴ ኣብ እትምልኹሉ ቤተ ክርስቲያን ኣብ ናይ ኣካላት ፍልየት ዘለዋ እምነት ትገልጽ። ኣቦ ንወልድ ክልእኽ ከሎ ከአ ወትሩ ነቲ ትንፋሱ ይልእኽ እዩ። ኣብዚ ድሙር ወይ ስሙር ኪብሃል ዚከኣል ተልእኮኦም ወልድን መንፈስ ቅዱስን ፍሉይት ክንሶም ዘይነጸጸሉ እዮም። ርግጽ ንምዃን ናይ እቲ ዘይርኣ ኣምላኽ ርኡይ ምስሉ ዝኾነ እቲ ዚረኣ ክርስቶስ እዩ። እቲ ነኣኡ ዚገልጸ ግን መንፈስ ቅዱስ እዩ”።

መንፈስ ቅዱስ ናይ ኩሎ እምነትና መሰረት ስለ ዝኾነ ንኣኡ እንተ ዘይኮይኑ ነቲ ኣብ ኣምላኽ ዘሎ ሓደኳ ዚፈልጦ የልቦን (1ቆሮ 2:11)። እዚ ንእግዚአብሔር ዚገልጸ መንፈስ ኣምላኽ እምበኣር ንክርስቶስ ነቲ ቃሉ ነቲ ሕያው ንባቡ የፍልጠና። እቲ ብነብያት ገሩ ዝተዛረበ መንፈስ ንቃል እግዚአብሔር ኣቦ ከም ንሰምዕ ይገብረና ነቲ መንፈስ ብቐንዱ ግን ኣይንሰምዖን ኢና። ቦቲ ንቃል ኣምላኽ ዚገልጸልና ንኣና እውን ብእምነት ንምቕባሉ ዜኸእለና ምንቅስቓሱ ኢና ክንፈልጦ እንኸእል። እዚ እዩ መሰረታዊ እምነትና ንመንፈስ ቅዱስ ብዝርኢ። ኣብዚ መሰረት ገርና ኢና ብዓልና ክንርድኦ ዘሎና።

ትንሣኤ ብዓል ብርሃን ንብሎ ምኽንያቱ ሓዲስ ሕይወትን ርክብን ምስ ኣምላኽ ብትንሣኤ ክርስቶስ ስለ ዝጀመረ። ትንሣኤ ክርስቶስ ንሞት ስዒሩ ንጸልማት ቐንጢጡ ደቂ ብርሃን ዝገበረና ፍሉይ ምስጢርን ክብርን ዘልኦ እዩ። ብዓለ ጳራቅሊጦስ ክነብዕል ከሎና ዘዘኻክረና መንፈስ ቅዱስ ፍሉይ ህያብ ነቲ ክርስቶስ ዝገበረልና ዘስተምሃረናን ኣብ ጉዕዞ ሕይወትና ክንስዕቦን ክንሰብኩን ክሕግዘና ብፍሉይ ዝተሞህበና እዩ። በዚ ሓዲስ ኪዳን ምስ ኣምላኽ ጀሚርና ቤተ ክርስቲያን ከአ ብዕሊ ኣብ ዓለም ተወሊዳ ተልእኮኦ ዝጀመረትሉ እዩ።

ግ.ሓ. መንፈስ ቅዱስ ኣብ ልዕሊ ሓዋርያት ከም ዝወረደ እና ገለጸ ኃይሊ ኣምላኽ ምስኡ ከም ዝወረደ ኣተሓሕዞ ይነግረና። ብዝተፈላለየ ቋንቋታት ዝዛረቡ ዝነበሩ ኣብ መዓልቲ ጳራቅሊጦስ መጺኦም ዝነበሩ ነጋድያን ነቲ ሓዋርያ ጴጥሮስ ዝሰብኮ ዝነበረ ኩሎም ብሓደ ብምርድኦም ሓደ ካብቲ መግለጺ መንፈስ ቅዱስ ኣብ ቤተ ክርስቲያን ከም ዝዓዩ ዘሎ ዝገልጽ ተኣምራት እዩ። ኣብ ባቢሎን ዝተፈላለየ ቋንቋ ስለ ዝተዛረቡ ክረዳድኡ ኣይ ተኸእለን በዚ ኸአ ሓድነት ተሳኢኑ። ኣብ

መግልጽ ጳጳረ-ቅሊጦስ ግን ኩሎም በብቋንቁአም ክስምዕም ስለ ዝኸአሉ ኣብ ሓደ ርድኢት በጺሖም፤ እዚ ንጹር መግለጺ ተልእኮ ናይ እታ ኩላዊት ቤተ ክርስቲያን ዝነግር እዩ። ቤተ ክርስቲያን ናይ ኩሎም ደቂ ሰብ መንጪ ሓድነት ኮይና ነቲ ክርስቶስ ዝሃባ ተልእኮ ኣብ ሕብረተ ሰብ ዓለም ክትነግሮን ክትሰብኮን ከም ዘልኣ ዝሕብር እዩ።

ቅዱስ ጳውሎስ ዘዘኻኸረና ኣብ ናይ ሎሚ መልእኽቱ በቲ ዘሎና ተመክሮ ዘይድምሰስ ምልክት ጳጳረ-ቅሊጦስ ኣብ ግንባርና ከምዘሎና ዘኪርና ብቅድስና ሕይወትና ክንመርሕ ይነግረና። ንመልእኽቲ ኣምላኽ ኣብ ኩሉ ክነብጽሕ ዝተሓረና ኢና። ንተልእኮና ሕይወት ዝህቦን ዝመርሖን ባዕሉ መንፈስ ቅዱስ እዩ። ስለዚ በዚ ሎሚ ኣብ ልዕሊና ዝፈሰስ ዘሎ ናይ መንፈስ ቅዱስ ጸጋ ብሓቅን ብምልኡን ደቂ ኣምላኽ ምዃና ዘይሃስስ ምልክት ተዋሂቡና ኣሎ። ወላእኳ ምውላድና ብጸጋ ደቂ ኣምላኽ እንተ ኾና ወርስቲ መንግስቲ ኣምላኽ ኢና። ኣምላኽ ብገዛእ ፍቓዱ ወረስቲ መንግስተ ሰማይ ናይ ምዃን መሰል ሂቡና እዚ ኸኣ ነቲ ሓደ ወዱ ከማና ገሩ ምእንታና ኣብ ዕጾ መስቀል ምስ ሞተ ዕርቡን ድሕነት ከፊሉ ናቱ ገሩና።

ናይ ሎሚ ወንጌል ቀንዲ ተራ መንፈስ ቅዱስ ኣብ ሕይወትና የዘኻኸረና። እዚ ከኣ ነዚ ዝስዕብ የጠቓልል፡ ጠበቓ ምዃን፣ ምምሃር፣ ክንፈልጦ ንዘሎና ነገራት ምዝኸኻር። እዚ ኣብ ተግባር ክውዕል ምስኡ ክንተሓባበር ስንድዎት ከም ዝኾና ገሊጽና ክንክእል ኣሎና። ጠበቓና ዝኸውን እንተ ኣመናዮን ናይ ኩሉ ነገራትና ሓላፍነት እንተ ሃብናዮን ጥራሕ እዩ። ዝምህረና ንምኽሩ ክንሰምዕ ፍቓደኛታት እንተ ኾና እዩ። ዘዘኻኸረን ነቲ ክንፈልጦ ዝግብኣና ክንፈልጥ ብትሕትናን ብምሉእ ድለትን ኩሉ ጊዜ እንተ ቐረብናዮ ጥራሕ እዩ። “ኣ መንፈስ ቅዱስ ኣምላኽይ ሓግዘኒ ምኽንያቱ ብዙኅ ነገራት ክፈልጦን ክርድኦን ይጽግመኒ ኣሎ። ንሓቅን ጽድቅን ክርዳእን ኣብ ግብሪ ከውዕልን ንዓይኒ ሕልናይ ኣብርሃላይ” ንበሎ።

መንፈስ ቅዱስ ክንቅበል እንከሎና ኣብ ግብሪ ክነውዕሎ ዝግብኣና ነገራት ኣሎ። ፩ያ እቲ እንቐበሎ መንፈስ ቅዱስ ናይ ፍርሃን ስንባደን መንፈስ ኣይ ኮነን እንታይድኣ ዘበራትዕን ውሉድ ኣምላኽ ዝገብረናን እዩ። በዚ ምኽንያት ከኣ እቲ ኣቦ ኢልና እንጽውዓሉ መንፈስ ውሉድነት ተቐቢልና።

መንፈስ ቅዱስ ዝተቐበልናዮ ጽቡቕን ነባርን ፍረ መታን ክንፈሪ እዩ (ገላ 5:22) እዚ ኸኣ ፍቕሪ፣ ሓጎስ፣ ሰላም፣ ትዕግስቲ፣ ልግሲ፣ ሕያውነት፣ እሙን ምዃን፣ ለውሃት ርእሰኻ ምግታእ እዩ። ውህበት መንፈስ ቅዱስ ዝውሃበና ንኻልኣት ክንሕግዝን ምእንቲ ከነበራትዕን እዩ። ከምኡ ኣብ መንግስቲ ሓቂን ሰላምን መታን ክመርሓናን ኣብ ምልኣት ሕይወት ክንበጽሕ ምእንቲ እዩ። ሎሚ እምብኣር በዚ ኣምላኽ ዝገልጸልና ዘሎ ኣገራሚ ነገራት እና ኣመስገና ኣብቲ ዘይሃስስ ፍቕሪ ኣምላኽ ጸኒዕና ምእንቲ ክነብር ንለምና።

ኣብ መውደእታ ርሑስ ብዓል ለደት ናይ እታ ሓንትን ቅድስትን ካቶሊካዊት ሓዋርያዊት ቤተ ክርስቲያን። ኣብ ኩሉ ዓለም እንርከብ ምእመናን ርሑስ ልደት። መንፈስ ቅዱስ ከኣ ኩሉ ጊዜ መራሒና ኾይኑ ዝነበር ይግበረና። ንቅድስቲ ቤተ ክርስቲያን ኣደና ንዘለዓለም ብሰላም የንብረልና።

ብሩኽ ብዓል ጳጳረ-ቅሊጦስ ገሩ ሰላሙን ምሕረቱን ኣብ መላእ ዓለምን ኣብ ልቢ ነፍሲ ወከፍና የውርድ።

ብሩኽ ብዓል ንኹልና።

ኣባ ንጉሠ ፍሥሓ